



அம்ருதா

Amrudha Tamil Monthly

Volume 19 Issue 4
ஆண்டு 19 இதழ் 4

November 2024 Rs.30
நவம்பர் 2024 ரூ.30

மரணிக்க மறுத்த
பேரா. சாய்பாபா!
செ. சண்முகசுந்தரம்

இஸ்ரேலின்
திருஷ்டிப் பொட்டு!
ஜி.ஏ. கௌதம்

இலங்கையில்
தமிழ்ப் பெளத்தம்!
இளங்கோ

மணமக்களை
அதிக குழந்தைகள்
பெற்றுக்கொள்ள
வலியுறுத்தும்
முதல்வர்!

என்ன காரணம்?



காசா: இஸ்ரேலின் திருஷ்டிப் பொட்டு

காசா - இஸ்ரேல் மோதல் மீண்டும் தொடங்கி, காசாவை சிதைத்து ஓராண்டு கடந்துவிட்டது. கட்டிடங்கள் தரைமட்டமாக்கப்பட்டுவிட்டன; அதன் மக்கள் உயிர்வாழ்வதற்கான அன்றாட போராட்டத்தில் சிக்கித் தவிக்கின்றனர்.

• ஜி.ஏ. கௌதம்

இஸ்ரேலுக்கும் ஹமாஸுக்கும் இடையே தொடங்கிய கடுமையான போராட்டம் இப்போது லெபனான், ஏமன், ஈரான் உள்ளிட்ட பிற நாடுகளையும் அடுத்தகட்ட போரில் இணைத்துள்ளது.

365 சதுர கிலோமீட்டர் நிலப்பரப்புடன், இருபது லட்சத்திற்கும் அதிகமான பாலஸ்தீனியர்கள் வசிக்கும் காசா, பூமியில் மிகவும் அடர்த்தியான மக்கள்தொகை கொண்ட பகுதிகளில் ஒன்று. இஸ்லாமிய போராளிக் குழுவான ஹமாஸ், 2007 ஆம் ஆண்டு அதன் பாலஸ்தீனிய போட்டியாளரான ஃபத்தாவுடனான உள்நாட்டுப் போரை கைப்பற்றியதிலிருந்து ஹமாஸின் கட்டுப்பாட்டில் உள்ளது காசா. எகிப்துடன் சேர்ந்து, காசாவின் எல்லைகளைக் கட்டுப்படுத்துகிறது இஸ்ரேல்.

அக்டோபர் 7, 2023 அன்று காசாவில் இருந்து எதிர்பாராத ஒரு திடீர் தாக்குதலை இஸ்ரேலுக்கு எதிராகத் தொடங்கியது ஹமாஸ். இதில் 1200க்கும் மேற்பட்ட இஸ்ரேலியர்கள் கொல்லப்பட்டதுடன், 250க்கும் மேற்பட்டவர்கள் பிணையக் கைதிகளாக பிடிக்கப்பட்டனர்.

பொதுமக்களை மிருகத்தனமாக குறிவைத்ததற்காக அமெரிக்கா மற்றும் பல நாடுகள் உட்பட சர்வதேச சமூகம் ஹமாஸை கண்டித்தது. ஹமாஸுக்கு பதிலடி கொடுக்கும் வகையில், தொடர்ச்சியான வான்வழி குண்டு வீச்சுகளின் மூலம் நீண்ட பேரழிவினை துவக்கி வைத்தது இஸ்ரேல்.

காசாவை ஆளும் போராளிக் குழுவான ஹமாஸ், தொடர்ந்து இஸ்ரேலுடன் மோதலில் ஈடுபட்டு வருவது எல்லோருக்கும் தெரிந்த ஒன்று. ஆனால், இந்த திடீர் அக்டோபர் தாக்குதல் பலரின் புருவங்களை உயர்த்தியது.

இதற்கு ஹமாஸிடம் காரணமும் இருக்கத்தான் செய்கிறது.

அமெரிக்காவின் வலுவான ஆதரவின் காரணமாக பல ஆண்டுகளாக இஸ்ரேல் அதன் இராணுவ மற்றும் அரசியல் அதிகாரத்தை பலப்படுத்தியுள்ளது. இதன்மூலம் பாலஸ்தீனிய பிராந்தியங்களில், குறிப்பாக காசாவில் இராணுவ நடவடிக்கைகளை இரும்புக்கரம் கொண்டு மேற்கொள்ளத் தொடங்கியது இஸ்ரேல். பொறுத்துப்பொறுத்து பார்த்த ஹமாஸ் ஒரு கூட்டத்திற்கு பிறகு, பொறுமையிழந்து இஸ்ரேலை தாக்க தொடங்கி யிருக்கிறது. இதை எதிர்பார்த்த இஸ்ரேல், இது தான் சாக்கென்று தனது ஆணிகளை காசாவின் தரையில் அடிக்கத் தொடங்கியது.



அமெரிக்காவுடனான இஸ்ரேலின் உறவு எத்தனை நெருக்கமானது என்பதை, மோதல் வெடித்ததிலிருந்து இஸ்ரேலுக்கு 12.5 பில்லியன் டாலர் இராணுவ உதவியை அமெரிக்கா வழங்கியதில் இருந்தே தெரிந்துகொள்ளலாம். இந்த வகையில் அமெரிக்கா அவர்களுக்கு ஒரு மறைமுக கேடயம். அதே சமயம் அமெரிக்காவின் மனிதாபிமான உதவியும் பிரான்ஸ் போன்ற பிற நாடுகளின் உதவியும் இடம்பெயர்ந்த சில காசா மக்களுக்கு கிடைத்துள்ளது. குழந்தையை கிள்ளியும் விட்டு தொட்டிலும் ஆட்டுவதில் அமெரிக்கா சூத்திரதாரி.

அக்டோபர் 13, 2023 அன்று, இஸ்ரேல் வடக்கு காசாவில் வசிப்பவர்களுக்கு கடுமையான எச்சரிக்கையை வெளியிட்டது. வரவிருக்கும் இராணுவத் தாக்குதலைத் தவிர்ப்பதற்காக தெற்கு நோக்கி இடம்பெயருமாறு வலியுறுத்தியது. வான்வழித் தாக்குதல்களுக்கு பயந்து



காசாவின் வடக்கிலிருந்து பாலஸ்தீன மக்கள் வெளியேறவேண்டிய சூழல் உருவானது.

அதற்கடுத்த மாதங்களில், பள்ளிகள், மருத்துவமனைகள், வீடுகள் உட்பட காசாவின் உள்கட்டமைப்பு இஸ்ரேலிய தாக்குதல்களால் திட்டமிட்டு அழிக்கப்பட்டது. இந்த நடவடிக்கைகள் ஹமாஸ் போராளிகளை இலக்காக கொண்டு நிகழ்த்தப்பட்டவை என்று இஸ்ரேல் சமாளித்தாலும் இதில் உயிரிழந்தது பொதுமக்களும் பெண்களும் பிஞ்சுக் குழந்தைகளும் தான். வீடுகள் அழிக்கப்படுதல், குடும்ப உறுப்பினர்களின் மரணம் மற்றும் உணவு, தண்ணீர் மற்றும் மின்சாரம் போன்ற அடிப்படைத் தேவைகளின் பற்றாக்குறை ஆகியவை தப்பிப் பிழைத்த பலருக்கும் வாழ்வதே பெரும் போராட்டமாக மாற்றி யிருக்கிறது. காசா மக்கள் மீதான இத்தகைய உளவியல் தாக்கம் என்பது மிக மோசமானது.

வான்வழித் தாக்குதல்கள் தொடர்ந்த நிலையில், நூறாயிரக்கணக்கான காசா மக்கள் தெற்கு நோக்கி, குறிப்பாக எகிப்திய எல்லைக்கு அருகிலுள்ள ரஃபாவை நோக்கி தப்பியோடினர். மே 2024இல் இந்த இடமாற்றத்தின் போது ரஃபாவில் ஹமாஸ் படை யினருடன் இஸ்ரேல் நிகழ்த்திய தாக்குதலில், தஞ்சம் புகுந்த பொதுமக்கள் மீண்டும் துப்பாக்கிச் சூட்டில் அகப்பட்டனர். மோதல் தொடங்கியதில் இருந்து 11,000 குழந்தைகள் உட்பட 41,000 க்கும் மேற்பட்ட பாலஸ்தீனியர்கள் கொல்லப்பட்டனர். மேலும் இருபது லட்சத்திற்கும் அதிகமான மக்கள் புலம்பெயர்ந்துள்ளனர். ஏற்கனவே நிரம்பி வழிந்துள்ள அகதிகள் முகாம்கள் இப்போது மேலும் நெருக்கடிக்குட்பட்டுள்ளது.

ஏற்கனவே பல ஆண்டுகால முற்றுகைகளால் முடக்கப்பட்டுள்ள காசாவின் பொருளாதாரம்

இப்போது சரிவின் விளிம்பில் உள்ளது. வணிகங்கள், சந்தைகள் மற்றும் அடிப்படை உள்கட்டமைப்பின் அழிவு பல்லாயிரக்கணக்கான மக்களை வேலையிழக்கச் செய்துள்ளது. அரசியல் களமும் அதே அளவுக்கு பிளவுபட்டுள்ளது.

பெரும்பாலான மோதல்களைப் போலவே, வன்முறையின் சுமைகளை சுமப்பது பொதுமக்கள் தான். ஐ.நா அறிக்கைகளின்படி, காசாவின் மக்கள் தொகையில் 80%க்கும் அதிகமானோர் சர்வதேச உதவியை நம்பியுள்ளனர். செஞ்சிலுவைச் சங்கம் (Red Cross), எல்லைகளற்ற மருத்துவர்கள் (Médecins Sans Frontières) அமைப்பு போன்ற சர்வதேச அமைப்புகள் காசாவில் தொடரும் மனிதாபிமான பேரழிவிற்கு அயராது உழைத்து வருகின்றன. எவ்வாறிருப்பினும் அதிகமான அளவு மக்கள் இடப்பெயர்வது மற்றும் முக்கிய உள்கட்டுமானத்தின் அழிவு ஆகியவை பாதிக்கப்பட்ட மக்களின் தேவைகளை பூர்த்தி செய்வதன் சாத்தியத்தை கேள்வியெழுப்புகின்றன. உணவு மற்றும் தண்ணீர் விநியோகம் குறைந்து வருவதாலும் காயமடைந்தவர்களை சமாளிக்க மருத்துவ வசதிகள் இன்றி மருத்துவர்கள் போராடுவதாலும் உலகளாவிய சமூகம் இன்னும் வலுவான தலையீட்டிற்கான அழைப்புகளை தீவிரப்படுத்தியுள்ளது. ஆயினும்கூட, மோதலின் மூல காரணங்களை எவ்வாறு நிவர்த்தி செய்வது என்பது குறித்த அரசியல் விவாதங்கள் மற்றும் கருத்து வேறுபாடுகள் இது போன்ற முயற்சிகளுக்கு தடையாக உள்ளன.

பாலஸ்தீனம் குறித்த இஸ்ரேலின் நிலைப்பாடு சமரசமற்றதாக உள்ளது மட்டுமின்றி, பாலஸ்தீனிய இறையாண்மை மற்றும் ஜெருசலேமின் நிலை குறித்து

ஒரு தீர்மானத்தை எட்ட இஸ்ரேல் மறுப்பது, தொடர்ந்துவரும் பதட்டங்களுக்கு மேலும் எரியூட்டும் விதத்தில் அமைகிறது.

காசா-இஸ்ரேல் மோதல் இனி இந்த இரண்டு நாட்டோடு மட்டும் நின்றுவிடப் போவதில்லை. எனிப்து, ஜோர்டான், சவுதி அரேபியா போன்ற பிற அரபு நாடுகளுடன் சமாதான ஒப்பந்தங்கள் இருந்தபோதிலும் பாலஸ்தீனம், லெபனான், சிரியாவுடனான மோதல்கள் இன்னமும் இஸ்ரேலுடன் தொடர்கின்றன. லெபனான், ஈரான் போன்ற நாடுகள் நேரடியாக தலையிடுவதால் சூழ்ந்திருக்கும் போர்மேகம் வானளாவ உயர்ந்துள்ளன.

ஈரானால் ஆதரிக்கப்படும் லெபனான் போராளிக் குழுவான ஹெஸ்புல்லா, ஹமாஸின் அக்டோபர் தாக்குதலுக்குப் பின்னர் உடனடியாக இஸ்ரேலுக்கு எதிராக தாக்குதல்களைத் தொடங்கியது. இதற்குப் பதிலடியாக இஸ்ரேல் லெபனானுக்குள் தனது இராணுவ நடவடிக்கைகளை விரிவுபடுத்தி, இரண்டாவது தாக்குதலை நிகழ்த்தியது. ஏப்ரல் 2024இல் சிரியாவில் உள்ள ஈரானிய தூதரகத்தை இஸ்ரேல் தாக்கி 13 பேரைக் கொன்றபோது மோதல் மேலும் தீவிரமடைந்தது. அமெரிக்கா மற்றும் பிற மேற்கத்திய சக்திகளால் ஆதரிக்கப்படும் இஸ்ரேலுக்கு எதிராக ஈரானும் அதன் நட்பு நாடுகளும் போட்டியிடுவதால், இப்போது இந்த மோதல் ஒரு மறைமுக போராக பார்க்கப்படுகின்றது.

‘நண்பனின் நண்பன் எனக்கும் நண்பனே’ என்பது போல, ஈரானின் நட்பு நாடாக இருக்கும் ரஷ்யா, பாலஸ்தீனத்திற்கு ஆதரவாக இன்னும் போரில் குதிக்காமல் இருப்பது ஆச்சரியமே. ஒருவேளை, ஏற்கனவே இரண்டு ஆண்டுகளாக தீர்க்கப்படாத உக்ரேன் போரில் ரஷ்யா தொடர்ந்து ஈடுபட்டுவரும் வேளையில், ஈரானுக்கு ஆதரவாக ரஷ்யா களம் இறங்குவதற்கான வாய்ப்பு தற்போது இருப்பது போலத் தெரியவில்லை.

தொடரும் இஸ்ரேல் - பாலஸ்தீனம் போர் குறித்து சமாதானத்தை ஏற்படுத்துவதற்கான பல முயற்சிகளில் இதுவரை எதுவும் முழுமையாக பயனளிக்கவில்லை. ஐக்கிய நாடுகள் சபை யுத்த நிறுத்தத்திற்கு அழைப்பு விடுத்து பல தீர்மானங்களை வெளியிட்டுள்ள போதிலும் அவை எப்போதும் போல காதில் போட்டுக் கொள்ளாமல் அலட்சியம் செய்யப்பட்டுவிட்டன. கத்தார், எனிப்து, துருக்கி போன்ற நாடுகள் பேச்சுவார்த்தை நடத்த முயற்சித்தன. ஆனால், ஆழமாக வேருன்றிய விரோதங்கள் மற்றும் பிராந்திய கூட்டணிகளின் சிக்கலான தன்மை ஆகியவை

சமாதானத்தை நோக்கி செல்வதற்கான வாய்ப்புகளை என்றோ இழந்துவிட்டன.

இப்போதைய கேள்வி காசாவை எப்படி மறுகட்டமைப்பது என்பது மட்டுமல்ல. பல தலைமுறைகளாக அப்பிராந்தியத்தை வரையறுத்து வரும் ஒரு மோதலைத் தீர்ப்பதற்கு வாய்ப்பு இருக்கிறதா என்பதுதான். காசா மற்றும் ஒட்டுமொத்த பிராந்தியமும் மேலதிக பேரழிவின் விளிம்பில் தள்ளாடுவதை உலகம் கவலையுடன் கவனித்து வருகிறது.

போரை நிறுத்த இரு தரப்பினரும் சிறிதும் விருப்பம் காட்டாத நிலையில், சமாதானத்திற்கான வாய்ப்பு என்பது வெகு தொலைவில் உள்ளது. எனினும் தீயில் எண்ணெயை ஊற்றும் விதமாக அக்டோபர் 16 அன்று, ஹமாஸ் தலைவர் ‘யாஹ்யா சின்வார்’ இஸ்ரேல் படையினரால் கொல்லப்பட்டார். யாஹ்யா சின்வார் கொல்லப்பட்டத்தை “தீமைக்கு கிடைத்த பலமான அடி” (Blow to Evil) என இஸ்ரேல் பிரதமர் ‘நெதன்யாகு’ தெரிவித்துள்ளார். ஹமாஸ் மட்டுமல்லாமல், ஹிஸ்புல்லா தலைவர் நஸ்ரல்லா, அவரது துணைவர் மொஹ்சென், ஹாமஸ் தலைவர் ஹனியே, டெய்ஃப், சின்வார் என இஸ்ரேல் இராணுவத்திற்கு எதிராக நிற்கும் அனைத்து அமைப்புகளின் தலைவர்களையும் கொலை செய்து வருகிறது இஸ்ரேல்.

எனிப்து, சவுதி அரேபியா போன்ற பிராந்திய சக்திகளின் ஈடுபாட்டின் மூலம் போர் நிறுத்த உடன்பாடுகளுக்கான சாத்தியக்கூறுகளைக் காணும் இஸ்ரேல் அதேவேளை, இஸ்ரேலின் துணையுடன் மற்ற நாடுகள் போருக்கான தயார் நிலையில் உள்ளது. இஸ்ரேலுக்கு ஆதரவாக அமெரிக்கா, இங்கிலாந்து, பிரான்ஸ், ஜப்பான், ஜெர்மனி, ஆஸ்திரேலியா உள்ளிட்ட நாடுகள் கை கோர்த்திருக்கின்றன. துருக்கி, ரஷ்யா, சீனா, லெபனான், ஏமன் உள்ளிட்ட சில நாடுகள் இஸ்ரேலுக்கு எதிர்க்குரல் எழுப்பி வருகின்றன. குவைத், ஈராக், பாகிஸ்தான், பிரேசில் உள்ளிட்ட சில நாடுகள் இஸ்ரேலை வெளிப்படையாக கண்டித்திருக்கின்றன.

இஸ்ரேல் - பாலஸ்தீனம் இரு நாடுகளுக்கிடையே நிகழ்ந்து கொண்டிருந்த போரில், ஈரானும் நுழைந்திருப்பது போரை அடுத்த கட்டம் நகர்த்தியிருக்கிறது. ஈரானை எச்சரிக்கும் விதமாக லெபனானில் தாக்குதலை நடத்திய இஸ்ரேல், அடுத்து ஈரானுக்கு என்ன மாதிரியான பதிலடியைக் கொடுக்கப்போகிறது என்பதை பொறுத்தே மூன்று நாடுகளின் எதிர்காலமும் முடிவாகப்போகிறது.

mail to: goodbadeditor@gmail.com